

# **፪ይ ሰንበት ዘክረምት ዘደመና**

## **ሓምሌ 3 2014 ዓ.ም. (7/10/2022)**

### **መሳርሕቲ ሰላም ክርስቶስ**

**መዝሙር:** ይሰጠዎ ወይሰምዎ ጸሎቶ ለኩሉ ዘሰክሎ እግዚአ ለሰንበት አምላክ ምሕረት...ጎይታ ሰንበትን አምላኽ ምሕረትን አብ ዓዓመቱ ክረምቲ ይኸፍት ደመናታት ከአ ቃሉ ይሰምዑ ንኹሉ ዝለመኖ ይህቦ፥ ጸሎቱ ኸአ ይሰምዎ።

**ንባባት:** ገላ 6: 14-18 **፩ጴጥ 3: 1-7፥ ግ.ሓ. 14: 8-19፥ ሉቃ 10: 1-20።**

**ምስባክ:** አርዎዮ ለትለሚሃ ወአስምሮ ለማዕረራ፥ ወበነጠብጣብከ ትበቁል ተፈሢሃ። ንነግሕታታ ተስትዮ ንድንኩላታ ትምድምዶ፥ ብዝናም ተለምልማ፥ ንብቅላ ትባርኹ። መዝ. 65: 10።

አብ ፪ይ ሰንበት ዘክረምቲ እዋናት ክረምቲ ብፍሉይ ምልክትን ቃላትን አብ አምላኽ ዘቕርበናን ክንሰምዎ ዕድል ዝህበና ነገራት እና ጠቐሰ ተኸፈልቲ ጸግኡ ክንከውን የዘኸኸረና። ደመና አብ ቅዱስ መጽሓፍ ምልክት ህላዌ አምላኽ እዩ ዝገልጽ። ሙሴ አብ ደብረ ሲና ምስ አምላኽ ክሃረብ እንከሎ ደመና ነቲ እምባ ከሊልዎ ነሩ። እስራኤላውያን አብ ጉዕዞ ምድረ በዳ ደመና የጽልሎም ነበረ። ኤልሳዕ ምልክት ደመና ምስ ረአየ አምላኽ ንህዝቡ ከም ዝረድኦም ተረድኦ፥ ኢየሱስ አብ ደብረ ታቦት ብደመና ተኸሊሉ ተራእዮ። አብ ጊዜ ጥምቀቱ ካብ ደመና ቃል ተሰምዑ፥ አብ ዕርገቱ ደመና ካብእም ፈልይዎ. . . ነዚ ክንሓስብ እንከሎና ደመና ንህላዌ አምላኽ ዘዘኸኸረና እዩ። ምልክት ተስፋን ሕይወትን እዩ። ደመና ካብ ብርቱዕ ፀሓይ የጽልለና ዝናም ሂቡ ንጽምኢ አብ ምርዋይን ጠለትን ከም ዝቕየር ይገብር ስለዚ ደምና ምልክት ተሓድሶን ምልክት ሓዲስ ሕይወትን እዩ። ንመንፈሳዊ አስተንትኖና እምብአር ምስቲ ወቕታዊ ኩነታት አተሓሕዝና ክነዕምቐ እሞ አብ ዝበለጸ ርክብ ምስ አምላኽ ክንኣቱ ዝሕግዘና ፍሉይ እዋን ኢና ዘሎና።

ንባባትና ብዛዕባ ሰላም ክነስተንትን ይሕግዙና። **ር.ሊ.ቃ. ጳ.ጳ. ፕዮስ XII** አብ ዓዋዲ መልእኽቶም ብዛዕባ ሰላም ከምዚ ይብሉ፡ **ብሰላም ወላ ሓደ ነገር ዝስኣን የለን...ኢየሱስ ሰላም የምጽእልና ሰላም ከአ ይሓድገልና።** አብዚ ሰንበት ቤተ ክርስቲያን አብ ዓለምናን አብ ግላዊ ሕይወትና ናይ ሰላም አድላይነትን ጥቕምን ክንሓስብ እሞ ገበርቲ ሰላም ክንከውን ተዘኸኸረና። ከምኡ ምንጪ ሰላም ክርስቶስ ከም ዝኾነ ትነግረና።

አብ ወንጌል ብዛዕባ ሰላም ተደጋጊሙ ተነገሩ ንረኽቦ፥ ቤተ ክርስቲያን አብ ታሪኽ ደጋጊማ ዘስተምሃረቶ ብዛእባ ሰላም እዩ። ኢየሱስ ምስ ተወልደ ብዙሓት ሠራዊት ሰማይ ብሓባር ምስቲ መልአኽ ኮይኖም ዘበሰርዋ ቀዳመይቲ መልእኽቲ፡ **ክብሪ ንአምላኽ አብ አርያም ሰላም ከአ አብ ምድሪ አብ መንጎ እቶም እግዚአብሔር ዚሕጎሰሎም** (ሉቃ 2: 14) ዝብል እዩ። ኢየሱስ ቀንዲ አብዚ ዓለም ዘምጽኦ ሰላም ዕርቂ ምስ አምላኽ ክህበና ኢሉ እዩ። ድሕሪ ትንሣኤኡ ሰላም ንአካትኩም ይኹን፥ ሰላምይ እህበኩም አሎኹ እናበለ ደጋጊሙ ተገሊጽዎም። ነዚ እነ ዝህበኩም ሰላም አብ ኩሉ አብጽሕዎ እናበለ ልኢኸዎም። ሕመረት እምነትና እምብአር ሰላም ምስ አምላኽን ምስ ከማና ዝበለ ሰብን ክንገብር ከም ምጅኑ ክንግንዘቦ ይግብአና።

አብ ተፈጥሮናን አብ ሕይወትናን እንተ ርአና ወዲ ሰብ ብባህሪኡ ሰላም ዝነገሶ ሰላም ክነብር እዩ ዝደሊ። ስይጣን ዝተዓወተሉ ልቢ እንተ ዘይኮይኑ ሰላም ዝጸልእ የለን። እንተ ኾነ አብዚ ዘሎናዮ ዘመን ንዘሎ ምዕባሌን ተክፍሎጂን ሳይንሳዊ ምህዞታትን ርኢኻ ሰባት ዝበለጸ ሰላምን ስምምምዕን ክሕልፉ ኢኻ

እትጽብ እንተ ኾነ ኣብተን ብዝያዳ ማዕቢልና እናበላ ዝዛረባ ሃገራት ዝልዓለ ሰላም ኢኻ እትጽብ እንተ ኾነ እንርእዮ ዘሎና ብኣንጻሩ እዩ። ዘመና ክልተ ዝኸፍኡ ውግእ ዓለም ኣሕሊፍና ኣምላኽ ኣይበሎ እምበር ሕጂ እውን ነዚ ዘሎ ኩነታት ዓለም ገምጊሞም ሳልሳይ ክጅምር እዩ እናበሉ ዝዛረቡ ኣይውሓዱን። ሰብ ኣብ ክንዲ ዕርቅን ምርድዳእን ፍቕርን ዝዘርእ ኣብ ጸልእን ቅርሕንትን እንተ ወፈረ ዝተዓወቶ ይመስሎ ግን ውግእ ዕንወት ሞት ጥፍኣት ብኹሉ እዩ ዘምጽእ።

ስለምንታይ እዩ ሰባት ኣብ ቅንዲ ሰላም ጽልኢ ውግእ ፍልልይ ዘቐድሙ ኢልና እንተ ሓተትና መልሱ ሓጺር እዩ። ቀንዲ ምኽንያት ናይ እዚ እቲ ሓቀኛ ሰላም ካብ ኣምላኽ ከምዝመጽእ ዘይምሕሳብ እዩ። ስለዚ ሰላም ክነድንቆ፣ ክንሕልዎን ክንምግቦን ኣሎና። ሰላም ብባህጊ ኣይመጽእን እዩ ብመስዋዕቲን ንኣምላኽ ኣብ ልብኻ ቀዳምነት ብምሃብን ጥራሕ እዩ ዝርከብ። ወዲ ሰብ ዝገበረ እንተ ገበረ ኣምላኽ ዘይተሓወሶ ተግባር ሰላም ኣይህቦን እዩ።

ኣብ ፖሎቲካ ዓለም እንተ ረኣና ኣብ ሓይሎም ኣብቲ ዘለዎም ኣጽዋርን ዘመናዊ ዕጥቆም እዮም እምነት ዝገብሩ። ብኹሉ ተቐሪብና ኢና እናተባህለ ኣእላፋት ሕይወት ደቂ ሰብ፣ ኣዳራሻት ሰባት ጨሪሾም ከምዘይነበሩ ክኾኑ፣ ከተማታት ከምዘሎ ክጠፍኡ እንርእዮ ዘሎና ሓቂ እዩ። ናይ ዘመና መርገም እዚ ጸልማት ነጊሱና እንከሎ ኣብኡ ክነብር ምድላይና እዩ። ሰብ ሰላም ስኢኑ ኣብ ፍርሕን ራዕድን ይነብር ኣሎ። ካብ ውግእን ጽልእን ዝተረኸበ ዓወት የለን። ዓወት ኣብ ሰላም ጥራሕ እዩ ዝርከብ። ስለዚ ንሰላም ሎሚ ኣብ ልቢ ነፍሲ ወከፍና ንዝርእያ።

ኣብ ትንቢት ኢሳያስ 66:10-14 እቲ መወዳእታ ዘይብሉ ሕያውነት ኣምላኽ ሰላም ከም ዝህበና ይገልጽ። ነባሪ ሃብቲ ኽህበኩም እዩ። ሰላም/ሃብቲ ኣሕዛብ ከኣ ኽም ዘይነጽፍ ወሓዚ ርባ ናባኻትኩም ከውሕዞ እዩ ይብል። እዚ ሰላም እዚ ኣብ ልባትና ክውሕዝን ሕይወትና ክመርሕ ምስ ኣፍቀድና ዕግበት ምልኣት፣ ማሕበራትናን መላእ ዓለምን ዘደንቑ ቦታ ይኾኑ። ስለዚ እግዚአብሔር ናይ ሰላም ልኡኻት፣ መሳሪሒታት፣ ወከልቲ፣ ክንከውን ይጽውዓና። ካባናንን ብኣናን ኣቢሉ ኣብ ኮልኣት ይፈስስ።

ሕማቕ ኣጋጣሚ ኮይኑ መብዝሕትና ነቲ ፍሉይ ምልክትና ኣጥፊእናዮ ንርከብ። ሰብ እምነቱን ሓይሉን ኣብቲ ባዕሉ ዝፈጠሮ ገሩ ሰላም ብንዋታውን ግዙፍን ነገራት፣ ከም ክንደይ ሃብቲ ክንደይ መኻይን፣ ዝወ ወይ ገንዘብ ኣብ ሕሳብ ኣሎ ብዝብል መለክዒ ገሩ ክርእዮ እንነብር ዘሎና ሕይወት እዩ። ተዓዊቱ ዝብሃል ብዙሕ ገንዘብ ዓለም ዘጥረዩ፣ ሰባት ዝርእይዎ ንዋታዊ ሃብቲ እንተ ኣጥረዩ እዩ። ግን ብሓቂ ክንርእዮ እንተ ኽኣልና መጠን ሃብቲ ዘብዝሐ ሰብ ክጭንኹን ንኻልኣት ክገፍዕን ከምዝምዘን ኢና እንርኢ። ሃብቲሙ ዝተሃጎሰ ኣሎ ክንብል ከቢድ እዩ። Jurgen Moltmann ዝብሃል ብዛዕባ ሰላም ክጽሕፍ እንከሎ፣ ሰላም ናይ ዕዉት ሕይወት ሓጎስ እዩ። ኣብ ቅድሚ ሕያው ኣምላኽ ናይ ሕይወት ምልኣት እዩ። ኣብ ምሉእ ፍቕሪ ዘለዎ ምልኣት ሕይወት ናይ ደቂ ሰብ እዩ። ምልኣት ሕይወት ኣብ ማሕበረሰብ-ፍጡራት ምስ ኩሎም ፍጡራት እያ ይብል። እዚ ኽኣ ካብ ኢየሱስ ክርስቶስ ንጉሥ ሰላም ጥራሕ እዩ ክመጽእ ዝኽእል።

ኣብ ቀዳመይቲ ንባብና ካብ መልእኽቲ ጳውሎስ ናብ ሰብ ገላትያ ቅ. ጳውሎስ ከም ዝጽልዮ፣ ኣብቶም በዛ መገዲ እዚኣ ዝነበሩ ዘበሉን ኣብቶም ወገን ኣምላኽን ዝኾኑ ናይ ሓቂ እስራኤልን ሰላምን ምሕረትን ይውረድ ይብል። እዚ ማለት ከኣ ሰላም እትመጽእ ኣብ ልባትና ኣብ ገዛውትና፣ ማሕበራትና፣ ሕብረተ ሰብናንን ዓለምናን ብስምምዕ ብሓባር ምስ ድላይ ኣምላኽ ክንሰርሕ ከሎና እዩ። ቀጺሉ ቅ. ጳውሎስ ከም ዝብሎ ኣብቶም ኩሎም ምልክት ክርስቶስ ዝጸሩ ኣብኡም ሰላም ኣላ ይብል። ስለዚ ንሰላም ዝኸውን ቦታ ክንፈጥር ኣሎና እዚ ኽኣ ኣብ ኢየሱስ ክርስቶስ ዘሎና ሓጎስ ምሉእ ምእንቲ ክኸውን።

ቅ. ጳውሎስ ኣብ ገለ ጸሎታቱ ሰላም ክርስቶስ ኣብ ልባትኩም ይንገስ እናበለ ይልምን። ሰላም ዘይብሉ ልቢ፣ ስድራ፣ ማሕበር፣ ሕብረተሰብ፣ ወይ ሃገር ምብትታን እዩ ዝስዕቦ። ሰላም ንሕብረተ ሰብና

ንቕድሚት ከም ዝሓሰብ ከም ዝምዕብል ይገብር። ዝኾነ ሕብረተሰብ ወይ ማሕበር ሰላም ዝቕበል ንመንፈሳውን ንዋታውን ሃብቲ ጸጋ ዕድል ይኸፍት።

ሰላም ንሰማይ ኣንቃዕሪርክ እትመጽእ ኣይ ኮነትን ነፍሲ ወከፍና ኣብ ሕልናን ክንዘርእ ፍቓደኛታት ክንከውን ኣሎና። ብዙሕ ጊዜ ስእነት ሰላም ዝመጽእ ወይ ዝጅምር ኣብ ዝደረቐ ልቢ ኣብ ቅርሕንትን ጽልእን ኣንነት ዘጥቅቦ ሕይወትን ዝነብር ልቢ እዩ ዝጅምር። ንሓውና ሓፍትና ምሳና ዝነብር ክንጸልእን ክንፈላልን ምስ ጀመርና ሽዑ ሰላምና ይውሰድ ኣብ ደንበ ሰይጣን ተሰሊፍና ከም ቃኤል ኣብ ቅትለት ሓውና ንውዕል። እዚ ክቕየር ኣብ ልብና ንመለስ ነቲ ኣብ ልብና ዘሎ ከም መንሸሮ ዝዓቢ ዘሎ ጽልእን ቅርሕንትን ብንስሓ ነጽርዮ ሽዑ ተሃድሶ ክርከብ እዩ።

ኣብ ወንጌል ሉቃስ ዘንበብናዮ ኢየሱስ ነቲ ኣብ ዓለም ክነምጽኦ ዘሎና መልእኽቲ የዕጥቐና ንሱ ኸአ **ነዛ ቤት እዚአ ሰላም ይኹን** እናበልና ሰላም ክርስቶስ ክነብጽሕ ይነግረና። እዚ ንዓለምና ክንቕርቦ ዘሎና ህያብ እዩ። ኢየሱስ ልዕሊ ዝኾነ ነገር እዚ ንዓለምና ከምዘድሊ ይፈልጦ እዩ። ስለዚ ኸአ ኩሉ ጊዜ ክህልወና ናትና ክንገብሮ ክህበና ቅሩብ እዩ። በቲ ክርስቶስ ዘቕርበልና ሰላም ንዓለምና ክንቅይራ ዝተሳናዶና ክንከውን ይግብአና። እዚ ኣብ ባህሊ ውግእን ጽልእን ዘላ ዓለም ናብ ባህሊ ሰላም ፍቕርን ክንቅይራ ኢና። ናይ እዚ ሰላም እዚ መሳርሕቲ ልኡኻት ክንከውን ይዕድመና ኣሎ። ንዓለምና ክነምጽኣ ዘሎና እቲ ሰናይ ዜና ሰላም ናይ ጎይታን ኢየሱስ ክርስቶስ እዩ።

**ኣብ መወዳእታት ሰላም ክቡርን ወርቃውን እዩ።** ከም ሓጎስ ተላባዓይ እዩ። ሰላም እንተ ኣሎና ንኻልእት ብኣውንታዊ ክጸሉ ኣለዎ። ስለዚ ከም ቅዱስ ፍራንቸስኮ ኮና ጎይታ ናይ ሰላምካ መሳርሒ ግበረኒ፤ ጽልኢ ኣብ ዘለዎ ሰላም ክዘርእ፤ ቁስሊ ኣብ ዘለዎ ምሕረት፤ ምጥርጣር ኣብ ዘለዎ እምነት፤ ተስፋ ቁርጻት ኣብ ዘለዎ ተስፋ፤ ጸላም ኣብ ዘለዎ ብርሃን፤ ሓዘን ኣብ ዘለዎ ሓጎስ ከም ዘምጽእ ገበረኒ እናበልና ኩሉ ጊዜ ክንጽሊ ኣሎና።

በዚ ብሩኽ ሰንበት ንነፍሲ ወከፍና ኣብ ሰላም ክንወፍር ጸግኡ ይዓድለና። ዓድናን ዓለምናን ባብ ሰላሙ ከፊቱ ዕርቂ ሰማይን ምድርን የውርደልና።

ብሩኽ ሰንበት።

ኣባ ንጉሠ ፍሥሓ